

TIOSESI O 'UVEA MO FUTUNA



Fagonogono n°26

TE SĀKALAMETA O TE KAU MAHAKI



« N. 'aki 'ia te lolo taputapu 'aenī , i tona manava'ofa lahi , ke fakafīmālie 'ia koe e te 'Alikí, 'aki 'ia te kalasia o te laumālié . »

'E kau tu'uma'u pe 'ia te mahakí pea mo te mamahí kiā faigata'a'ia mamafa 'e tau mo te ma'uli o te tagatá . I te mahakí , 'e mamata ai 'ia te tagatá ki tona noá , ki 'ona tu'akoí peamo tona gata'agá . 'E feala 'ia te mahaki fuli ke ina faka'asi mai 'ia te mate .

'E feala ke ina fakatupu he ma'uli hoha , he fia ma'uli tokotahi . I 'ihi temi 'e fakatupu loto vaivai pea mo fakafiafeagai ki te 'Atuá .

Ko'enī ni fakamatala ne'e to'o mai te hisitolia o Sēsū , o te kau tisipuló , o te 'Ēkelesia

Lolotoga tona ma'uli i te kele nei , ne'e 'asi tu'uma'u maiā Sēsū 'ia he 'ofa kehe kiā nātou ko te haha'i māhahaki :” *I tana fe'alu 'aki i Kalilea, ne'e fai 'akonaki i 'onatonu sinakoka , ne'e ina kalaga'i ai 'ia te Logo lelei o te pule'aga o te 'Atuá pea ne'e ina faito'o o lelei 'ia te mahaki fuli peamo te mā'imoa fuli pē 'e sio ki ai i te haha'í .* “ (Mateo 4, 23) . 'Iā mu'a o te kau māhahaki 'aia, 'e fakahā mai kiā tātou e te 'Evaselió : ko te kau tuli , ko te kau kilia , ko te kau palalisia ... ne'e mole faiga'i e Sēsū ke ina fakamahino 'ia te 'uhiga o te mahakí , ka ne'e tokaga ia ki te **fakahāhā o te gāue a te 'Atuá** ; pea ko te 'āteaina pea mo te 'ofa o te 'Atuá 'e mahino maiā hākaga 'e ina fai . Ko agafai 'aia ne'e ina fakahoko 'aki te 'ofá kua liliu ko tana gāue pea ko te 'ofa 'aia ne'e liliu ai ko he faifekau 'e mamahi , 'e ina fua 'ia te mamafa o te mamahí . 'Aki tana foaki 'ia te mālōlō fakasinó ki 'ihi mahaki , 'e fakahā e Sēsū 'ia te 'ofa o te 'Atuá ki te tagata fuli 'e tali mamahi .

I te lakaga 'e liliu ai kiā tafa o te Tamaí, 'e mole sītu'a kiā nātou . 'E ina foaki nātou ki te fakatahi'aga o te kāiga 'e tui , ke tokaga'i ai nātou , pea i te kominotē 'aia , 'e hā'ele mai ai kiā nātou 'aki te sākalameta o te 'eukalisitiá pea mo te fakatokatoká . Kiā nātou kua fetau mo he mahaki kovi , 'e ina foaki 'ia te sākalameta o te fakafīmālié , sākalameta 'aia **'e lolo'i ai nātou kua māhahaki .**

“ *'Aki toku huafa ... 'e natou hilifaki anai 'onatonu nimá ki te kau māhahakí pea ko nātou 'aia 'e natou ma'u mālōlō anai .* “ (Maleko 16, 18) . Ne'e fakahā mai e Sagato Sākopo i tana tohi (Sk5, 14-15) 'ia me'a ne'e kua 'osi hoko i tona temí .

“ *'E iai he tahī 'iā koutou 'e mahaki ? Ke ina pāu'i 'ia te kau mātu'a o te 'Ēkelesia : 'e natou faikole anai i te mahakí pea natou liligi ni toi'i lolo ki tona 'ulú i te huafa o te 'Alikí pea ko 'agahala ne'e ina fakahoko , 'e fakamolemole anai .* ”

Kotea 'ia te sākalameta o te kau mahakí ?

Ko te sākalameta o te fakalolo o te kau mahakí , 'e mole ko he sākalameta kua tuku 'āteaina kiā lākaga faka'osi o hagē ko tona mahino mai te 'ū kupusiga palalau 'aenī « 'ētelemōsio ' , « lolo faka'osi ' pe'e ' sākalameta fakamuli ' . Ko tona fai 'āfea maí , 'e tuku mo'oni 'ia te sākalameta 'aia ki te 'ū mahaki lalahi kua nonofo o fakalogo mate . 'E foaki ia kiā nātou kua kamata fakakovikovi tonatou taulia e he mahaki pe'e ko te vaivai mātu'á , 'e foaki ki te kau mahaki i te temi kua faigata'a 'aupito ai te tali o te

mahakí , ‘e foaki ia kiā nātou ‘e natou ‘amanaki tali he tafa ma’uhiga , pea ‘e toe foaki foki kiā nātou mātutu’ a kua ma’uhiga ‘aupito ‘ia te hifo o tonatou mālohí . ‘E feala ,‘ia te tagata kilisitianó , ke ina tali ‘ia te sākalameta o te kau mahakí i te temi fuli pē kua tau ai mo he mahaki kovi .

Ka, ‘e mole feala ke fetogi e te sākalameta o te kau mahakí ‘ia te ‘ū faito’o fakatōketā .

Pe’e feafea’i te tali o te sākalameta o te kau mahaki ?

Ko te ‘ēpikopō ‘āteaina pē mo te kau pelepitelō ‘e feala ke natou foaki ‘ia te sākalameta o te kau mahakí . Ko hākaga tāfito e lua ‘e faka’aoga ai : ko te hilifaki o te ‘ū nimá pea mo te tākai o te loló .

‘E faka’aoga e te tagata fai to’oto’ogá ‘ia te lolo , ko te lolo o te kau mahakí , ne’e fakatapu’i e te ‘ēpikopō lolotoga ‘ia te misa kilisimale ‘‘fakatapu’i lolo’’ pe’e ko te pelepitelō totonu i he lakaga ne’e kua ‘aoga ai he mo’i lolo .

‘Aki te lolo ‘aia , ‘e ina tākai ‘ia te la’e pea mo te ‘ū nima o te mahakí mo faikole ki te ‘Atuá ‘uhiga mo te tagata mahakí .

‘E tāfito fakahoko ‘ia te sākalameta ‘aenī i ‘onatou loto falé pe’e i te lōpitalí , i te kole a te mahakí pē , pe’e ko tona fāmilí . ‘E lelei ke nonofo ai (lolotoga ‘ia te to’oto’ogá) ‘ia te fāmilí pe’e ko te ‘ū kaume’á o kaugā faikole peamo ia . ‘E feala ke fakahoko lolotoga he ‘eukalisitia ‘e fakahoko anai ‘iā tafa o te mahakí ke feala ai hana komunio i ‘ona fa’ahiga ‘aia e lua . Ko te tāfitó , ke fakahā ki te mahakí , ‘e ko te fakatahi’aga o te kau kilisitianó , ‘ia te ‘Ēkelesiá foki , ‘e fā’utahi ki te mahakí .Ko te sākalameta ‘aia , ‘e feala ke foaki lolotoga ‘ia te ‘ū to’oto’oga fakatahi , i te ‘ēkelesia fakapalōkiá . Ko ia , ko te ‘ū gaūe fakalītulusiá , ‘e mole ko ni gāue fakatau tokotahi , kae ko te ‘ū to’oto’oga faka’ēkelesia , ‘e tonu ke fakamu’amu’a ‘ia te ‘ēkelesiá , i te lakaga fuli pē ‘e faigamālie ai .

Koā me’a ‘e ma’u mai te sākalameta o te kau mahakí ?

Ko’enī ‘ia fua o te sākalameta o te kau mahaki :

- Ko te pipiki a te mahakí ki te mamahi o Sēsū i te lakaga o tona pāsio
- Ko te toe logofīmālie , te tokalelei pea mo te loto mālohi ke ina tali fakakilisitiano ‘ia mamahi o te mahakí peamo te matu’á
- Ko te tokalelei o te ‘Alikí peamo te fakamolemole o te ‘ū agahalá mokapau ne’e mole feala he kōfēsio
- Ko te toe ma’u mai o he mālōlō fakasino , i ‘ihi leva lākaga .

Koai ‘e feala hana ‘ahi’ahi ki te kau mahaki ?

O mulimuli pē kiā Kilisitō , ko te ‘Ēkelesiá , ‘e ma’uhiga kiā ia te fakasiosio o te haha’i mahakí mo nātou kua mātu’á . ‘E ina fakama’ua ki ai ‘ia te fakatahi’aga o te kau kilisitianó fuli kae tāfito nātou o te palōkiá . Ko he agaagama’uli ‘e mole totogi pea fakakaumea’i , ‘e ina faka’ala’ala te falala ‘a ia ‘aē ‘e fai ki ai ‘ia te fakasiosio . I te ala o te tuí , ko te ‘ahi’ahi ki he mahakí , ko te ‘ahi’ahi kiā Kilisitō : « Ne’e au mahaki pea ne’e ke fakasiosio au . » (Mt 25, 36) . Ko te fakalolo o te haha’i mahakí , ‘e hagē ko te sākalameta fuli , ‘e ko te fakafetaulaki ki te ‘Alikí , ‘ae ne’e mate o hagē ko tātou kote’uhi ke tou toe-tu’uake o hagē ko ia .

Kumi’aga fakakaukau :

Le petit guide de la Foi Catholique, Mgr André Vingt-trois, Éditions Le Sénevé / Cerf
et *Article extrait de la revue Célébrer*, n°331, juin juillet 2003 du P. Lamy



‘E ‘ahi’ahi Sēsū ki te kau mahakí.

Kapau ‘e kotou fia ma’u ‘ia te ‘ū fagonogono ‘aenī i takotou tanaki’aga meli , pea kotou foaki ‘ia faka’iologa o tau tānaki’aga meli kiā Mōseniolo Kilano : ghderasilly@mail.wf.

‘E feala pē honatou ma’u i te site o te tiosesi : www.ddec.nc/diocese/WF